

QURBANİ

GƏRAYLILAR

DOLANA–DOLANA

Alçaq yerdən duman qalxar,
Dağı dolana–dolana.
Göy üzünü bulud alar,
Mahı dolana–dolana.

Kimi ağa, kimi nökər,
Nökər olan cəfa çəkər,
Bülbül ağlar, qan–yaş tökər.
Bağı dolana–dolana.

Qurbani murada yetdi,
Canan gəldi burdan ötdü,
Nobat gəldi, mana yetdi,
Saqi dolana–dolana.

GÜLƏ, GÜLƏ

Girdim yarın bağçasına,
Dedim dərdim gülə, gülə.
Mən ona elə müştəğam,
Necə bülbül gülə, gülə.

Naşı bağban, satma gülü,
Haramdı axçası, pulu,

Küsdürdün şeyda bülbülü,
Daha gəlməz gülə, gülə.

Qurbaniyəm, erməmişəm,
Yar qəsrinə girməmişəm,
Belə cəllad görməmişəm,
Aldı canım gülə-gülə.

TEZ-TEZ

Canım təbib, gözüm loğman,
Mənim dərdim ara tez-tez.
Bu dərd məni çox incidir,
Sızıldayır yara tez-tez.

Sevdim gözəllər muyunu,
Heç kəsə verməz oyunu,
Tülək-tərlanın oyunu
Qismət etmə sara tez-tez!

Qurbani ağlar eldən ötrü,
Bülbül ağlar güldən ötrü,
Bircə nazik beldən ötrü,
Günüm keçdi qara, tez-tez.

OLMAZ

Fənd eləmə, fellı dərviş,
Belə kar eyləmək olmaz!
Yıxıbsan könlüm evini,

Mürğü zar eyləmək olmaz!

Söylə dərdir bilənlərə,
Dərd başına gələnlərə,
Hər üzünə gülənlərə,
E`tibar eyləmək olmaz!

Qurbanıya gətir məzə,
Dərd üstündə dərdim təzə,
Dərd biləni dərdilməzə,
Giriftar eyləmək olmaz!

ALLATDI MƏNİ

Ay ağalar, ay qazılar,
Yar yaman allatdı məni.
Əl atdım yarın dəstinə,
Yar kənara atdı məni.

Tor qurdum çeşmim gölünə,
İlişdi sonam telinə,
Düşdüm dilbilməz əlinə,
Aldı, ucuz satdı məni.

Qurbanıdı mənim adım,
Adəm atadı bünyadım,
Şeş atdım, çahar oynadım,
Axır fələk uddu məni.

GƏLDİM

Yar, səni ədalət bildim,
Mən qarına dada gəldim.
Çox cəfa çəkdim yolunda,
Ömür verdim bada, gəldim!

Ləbin içib çeşmim qanı,
Olmuşam cəllad qurbanı,
Qoynundu əttar dükkanı,
Nə əcəb bu, dada gəldim!

Qurbanidi mənim adım,
Mövlamdan aldım muradım,
Sinəndi çarşım, bazarım,
Şəkərə, nabata gəldim!

ALDIĞIM

Səhərin dan yeli kimi,
Əsmə, qadasın aldığım!
Mənim səbrü qərarımı,
Kəsmə, qadasın aldığım!

Bizim bağda gül dərginən,
Sıx könlünə, tel hörginən,
Ağ üzdən busə verginən,
Əsmə, qadasın aldığım!

Qurbani aşiq üzünə,
Qurbandı ala gözünə,
Baxma yadların sözünə,

Küsmə, qadasın aldığım!

GƏLİRƏM MƏN

Heç gəlmirsən bulaq üstə,
Gündə üç yol gəlirəm mən.
Üzümə soyuq baxırsan,
Ürəyini bilirəm mən.

Kaş ki gözəl olmuyaydın,
Sarıban solmuyaydın,
Mənnən aşna olmuyaydın,
Ayrılanda ölürəm mən.

Gül dibini xara qoydun,
Bülbülü ah-zara qoydun,
Qurbanini biçərə qoydun,
Gedirsən get, gəlirəm mən.

PƏRİM GƏLSİN

Nə əcəb sevdaya düşdüm
Deyin bundan Pərim gəlsin!
Əcəl şərbətini içdim,
Deyin bundan Pərim gəlsin!

Dağların başı dumandı,
Didəmin yaşı ümmandı,
Bu gələn Şahi-xubandı,
Deyin bundan Pərim gəlsin!

Yolunda qoymuşam canı,
Kirpikləri tökər qanı,
Bu gələndi Şəhrəbanı,
Deyin bundan Pərim gəlsin!

Əyninə geyib qırmızı,
Yalav kimi yanır üzü,
Bu gələn vəzirin qızı,
Deyin bundan Pərim gəlsin!

Mən ağılaram zarı-zarı,
Bu zülmü götürməz tarı,
Bu gələn Qurbani yarı,
Əcəb gəlsin, Pərim gəlsin!

YETİRMƏSİN

Vəzir, sana qarğayıram,
Haqq diləyin yetirməsin!
Göydən min bir bəla ensə,
Birin səndən ötürməsin!

Evində düşəsən naçaq,
Sağ gözünə batsın bıçaq,
Oğul-uşaq düşsün qaçaq,
İstədiyini gətirməsin!

Oturubsan ağı otaqda,
Qan qusasan laxta-laxta,
Səni görüm ölən vaxtda

Dilin kəlmə gətirməsin!

Qurbani qaldı burada,
Çağır xudan yetsin dada,
Meyidin qalsın arada,
El yığılıb götürməsin!

DİLBƏR

Durum dolanım başına,
Aşiqindən küsən dilbər!
Gözlərini dik gözümə,
Nə mən dinim, nə sən dilbər!

Mina qəddin zəbərcəddi,
Nə desən cana minnətədi,
El köçüb, otaq xəlvətədi,
Gəlsən alam busən, dilbər!

İtirmişəm maralımı,
Bir sinəsi yaralımı,
Günüz səbri qəralımı,
Gecə yuxum kəsən dilbər!

Qurbani özünə bəydi,
Yar həsrəti qəddim əydi,
Nə dedim xətrinə dəydi,
Bu mən dilbər, bu sən dilbər!

Q O Ş M A L A R

KƏNARINDA

Bu gün bir gözəlin seyrinə vardım,
Əlində şanası tel kənarında.
Halqa–halqa, qıvrım–qıvrım, çinbəçin.
On dörd hörük gördüm bel kənarında.

Qapına gəlmişəm, sayılam, sayıl,
Haqq verən paylara olmuşam qayıl,
Pərimin boynunda heykəl–həmayıl,
Lə`l bazubənd düzüb qol kənarında.

Qurbani der: mənim sözüm düzgündü,
Yar əlindən yazıq canım üzgündü,
Baxdım, yarın gözü mənə süzgündü,
Bir cüt öpüş aldım yol kənarında.

DÖRDÜNƏ

On altı gözəlin seyrinə vardım,
Gözüm düşdü gözəllərin dördünə.
Altısı bəd xəsyət, dindirmək olmaz,
İkisi mehriban, de, bəs dördü nə?

Ay ağalar, dərdim yaman artıbdı,
Çərxi–fələk eldən daşım atıbdı,
Səkkiz şeydi, bu dünyanı tutubdu,
Abü atəş, xakü baddı, dördü nə?

Qurbani sözlərin eylədi tamam,
Gözümün evini alıbdı duman,
Səkkiz şey insana olubdu ən`am,
Ağıl, mə`rifət, həvəs, kamal, dördü nə?

ÜRƏYİMDƏ

Bimürvətin, biinsafın balası,
Mən səni sevmişəm sağ ürəyimdə.
Qıya baxdın, ortalığa qan tökdün,
Qara nöqtə qoydun ağ ürəyimdə.

Məhəbbət bir dərya keçə bilmirəm,
Ayrılıq şərbətin içə bilmirəm,
Sirr sözüm yadlara açə bilmirəm,
Gedər qiyamətə dağ ürəyimdə.

Qurbani çıxmayıb qəm libasınnan,
Köz doymaz gözlərin təmənnasınnan,
Cəhənnəm, xofinnən, eşq havasınnan,
Əridi, qalmadı yağ ürəyimdə.

BU İŞƏ

Qadir allah, səndən budu diləyim,
Pənahdarım, imdad eylə bu işə!
Səndən başqa yoxdur mənim köməyim,
Aman allah, imdad eylə bu işə!

Bismillah elədim, girdim meydana,

Ümidim bağladım Şahi-mərdana,
Məcnun kimi məni qoyma divana,
Aman allah, imdad eylə bu işə!

Qurbani der: əslim qaradağlıdı,
Yar üzündən ürək düyün-dağlıdı,
Zülm eləyən vəzir, namərd oğludu,
Aman allah, imdad eylə bu işə!

PƏRİNƏ

Görüm ömrü uzun olsun Pərimin,
Heç dəymədi könlümüzün pərinə.
Gözəllikdə bərabəri tapılmaz,
Mahruyluqda huri nədi, pəri nə?

Əvvəlcədən oxuduğum yazardım,
Gəzməmişdən qədəmimi azardım,
Bir dəryanın kənarında gəzərdim,
Yarın şövqü məni atdı dərinə.

Gözəllərdə nazü-qəmzə, şux olu,
Seyrağıblar bu aradan yox olu,
Qurbani der: gözəl deyən çox olu,
Mahın yerdə yetmək olmaz sirinə.

DƏYƏR SƏNƏ

Sallana-sallana gedən salatın,
Gəl belə sallanma, göz dəyər sənə,

Al-yaşıl geyinib qarşıda durma,
Yayın bəd nəzərdən, söz dəyər sənə.

Getmə, getmə görüm, kimin yarısan,
Hansı bəxtəvərin vəfadarısan?
Kölgədə bəslənmiş quzey qarısan,
Səhərin yelləri tez dəyər sənə.

Qurbani der: heç kəs yarın öyməsin,
Düymələ yaxanın çarpaz düyməsin,
Dəstələ zülflərin, yerə dəyməsin,
Yollar qubarlanar, toz dəyər sənə.

OLMAZ

Ey Salatın, aşıqlərin sərində,
Sənin zülfün kimi bişitab olmaz!
Camalinə Pəri, müştəq olalı,
Bidar olan, gözlərimdə xab olmaz.

Misir şəhri derlər, ona varmışam,
Yusif, Kən`an sevdasına girmişəm,
Mən fələk ayını göydə görmüşəm
Yerdə sənin kimi mahi-tab olmaz.

Qurbani der: budu səndə nəzərim,
Mən səni sevmişəm gül üzlü yarım,
Ta sən sağ ol, şirin dilli nigarım,
Mən ölsəm bu aləm, heç xarab olmaz.

MƏNİ

Başına döndüyüm, ay pirü qoca,
Bir pəri salıbdı çöllərə məni,
Nə günüm gündüzdü, nə gecəm gecə,
Bir pəri salıbdı çöllərə məni.

Xəbər alsan, budu sözümün düzü,
Sızıldayır yaram, səpmə gəl duzu,
Cavad xan bacısı, Ziyad xan qızı,
O pəri salıbdı çöllərə məni.

Qurbaninin dərdi olub ziyada,
Allahı çağırıram, yetişər dada,
Bir gözəl seçmişəm işiq dünyada,
O pəri salıbdı çöllərə məni.

SELLƏNİ

Gecə–gündüz, vaxtı–bivaxt ağlaram.
Çeşmim yaşı Ceyhun olu, selləni.
Yaz mövsümü bülbül dil–dil ötəndə,
Bağ–bağçalar nərgizləni, gülləni.

Qayıtmaq istəmən gözüm gözəldən,
Qayğımı artırar dərdim təzəldən,
Ellərdə qaydadı rui–əzəldən,
Gözəllərin şamaması əlləni.

Mərd odu ki, işin tuta mərdilən,
Ər istəsən, keç namərddən, ər dilən,

Rəmz anlayan, söz düşünən, dərd bilən,
Aləmlərdə şöhrətləni, bəlləni.

Könlüm tələb edib, axtara yarın,
Xalq içrə hifz elər namusun, arın,
Yar yarına gündə olsa məqarun,
Könülü şən olu, ruhu telləni.

Qurbaniyəm, dərd çəkmişəm nahənlər.
Xəyalım sevməkdi sən tək cananlar,
Yanaşsa üzünə müştəq dəhanlar,
Nəfəs dəyər, cığaları yelləni.

QALINDI

Ayrı düşdüm vətənimdən, elimdən,
Başı çənli, qarlı dağlar, qal indi!
İçən ölməz dərdə dərman suyundan,
Axar sular, tər bulaqlar, qal indi!

Beyvəfasan, mən görmədim vəfanı,
Çox çəkmişəm sənün cövrü cəfanı,
Məndən sonra rəqib sürər səfanı,
Fərş döşəli ağ otaqlar, qal indi!

İlqarsızsan, vəfan yoxdu dünyada,
Dostunun sirrini verirsən yada,
Şamamanı dərdirirsən xoryada,
Səbzə bostan, sarı tağlar, qal indi!

Qurbaniyəm, yəqin oldu sözlərim,

Eşq əlindən kabab istər gözlərim,
Qan tökürsən qürbət eldə, gözlərim,
Ağla, canan deyib ağla, qal indi!

İNDİ

Sən tə`rif etdiyən ol səmənd atın,
Kəlləmənqo tutub yamandı indi.
Nalı, mıxı düşüb, çox pis gündədi,
Ayğırın bir ölü siçandı indi.

Arıx çıxıb qışdan, ayılması yox,
Noxtalanıb yerə çəkilməsi yox,
Çoxdankı ölüdü, dirilməsi yox,
Bir dəri, bir sümük, palandı indi.

Qarğa, quzğun edib cəmdəyin para,
Üç mildən qalıbdı dişlər ağara,
Umsuq etdin məni, qoydun avara,
Dedim: yəqin bir şir, aslandı indi.

Yaş gönün duzlayıb satmışam pula,
Əvvəlki qaydada düşmüşəm yola,
Dedim ki, dostluqda e`tibər ola,
Qoymusan könlümü bicandı indi.

Nə bilim, belə də nəfs olur mægər,
Düş yola, gəzginən hər şamü-səhər,
Qurbani, sevdiyən atdısı əgər,
Söylə, at yerişli qurbandı indi!

EYLƏDİ

Bir pəri sevmişəm sizin ellərdə,
Məni camalına heyran eylədi.
Bunca bir gözəli bulmadı könül,
Gəzdi bu cahanı seyran eylədi.

Əsli şahzadədi, ismidi Pəri,
Yolunda qoymuşam can ilə səri
Bir təklif eylədi, getdim içəri,
Dindirdikcə könlüm xəndan eylədi.

Gümüş piyaləlim, altun ayaqlım,
Sürəhi gərdənli, qaymaq dodaqlım,
O ceyran yerişlim, ayna qabaqlım,
Qurbani der: məni candan eylədi.

BƏNƏFŞƏNİ

Başına döndüyüm, ay qəşəng pəri,
Adətədi, dərərlər yaz bənəfşəni.
Ağ, nazik əlinlə də, dəstə bağla,
Tər buxaq altında düz bənəfşəni!

Tanrı səni xoş camala yetirmiş,
Səni görən aşıq ağılın itirmiş
Mələklərimi dərməmiş, göydən gətirmiş?
Heyif ki, dəriblər az bənəfşəni.

Başına döndüyüm, bağa gəl, bağa,

O gözəl hüsnündən bağa nur yağa,
Dəstə-dəstə dərib taxar buxağa,
Bənəfşə qız iylər, qız bənəfşəni.

Səhər olcaq şeyda bülbül oxuşdu,
Hökm olundu, süleymanlar yerişdi,
Sərt qış gəldi, gülün vaxtı sovuşdu,
Daha iyləmirik biz bənəfşəni.

Qurbani der: könlüm bundan sayrıldı,
Nə etmişəm yarım məndən ayrıldı,
Ayrılıqmı çəkib boynu əyrildi,
Heç yerdə görmədim düz bənəfşəni.

PƏRİ

Bir almaz göndərdim yara yadigar,
Almadı almazı, bağı daş pəri.
Könül tələb elər məndən nəyim var,
Od tutub cismimi al-ataş, pəri!

Bülbül ayrılığı sitəmdi gülə,
Güləbətın naxış süsən-sünbülə,
Altından nımtənə, üstdən silsilə,
Sərəndazdan töküb başa-baş, pəri!

Bir gözəlin ələyinnən ələndim,
Bəli dedim, bəlasına bələndim,
Yön çevirdim, hər bir yana diləndim,
Qurbaniynən görüş, halallaş, pəri!

SƏNİ

Başına döndüyüm ay pərizada,
Can içində cana vermərəm səni.
Neynərəm bostanı, neynərəm bağı,
Yüz bağı bostana vermərəm səni!

Dağlarda maralsan, çöllərdə ceyran,
Ordubad, Naxçıvan boyuna heyran,
Tamaşaya gələr cəmi Gülüstan,
Küllü Dağıstana vermərəm səni.

Qurbani der: can içində can gələ,
Yaş yerinə gözlərimdən qan gələ,
Camalın görməyə Süleyman gələ,
Taxti-Süleymana vermərəm səni!

NƏDƏNDİ

Ey nazənin, bu gen, geniş dünyada,
Namusu əğyara satmaq nədəndi?
Gər adına deyilmişsə sahibaz,
Söylə görüm, onu atmaq nədəndi?

Eylərəm hər yerdə sənin sorağın,
Gündən-günə artar bil, iştiağım,
Öz əlinlə yandırdığın çırağın,
Şö`ləyi-fəraqla yaxmaq nədəndi?

Hifz eyləsin tanrı səni bələdan,

Tapsın canın səhhət, ey gül, şəfadən,
Hər ikimiz vəslə yetək duadan,
Hicranın oduna yanmaq nədəndi?

Nə gözəldi sənın şirin sözlərin,
Zail etdi məni ala gözlərin,
Ey sevdiyim, qaydasıdı qızların,
Gahi-gahi bu söz atmaq nədəndi?

Sənə əyanmı, ey dilbər, sevdiyim,
Qurbanıdı, bir şey istər, sevdiyim,
Ay üzünü görmək istər sevdiyim,
Söylə görüm, bəs bu yaşmaq nədəndi?

GƏTİRİ

Başına döndüyüm vəfalı dilbər,
İrəngin dağlardan lala gətiri.
Qaşların lə`l olsa, yoxdu qiyməti,
Gözlərin başıma bala gətiri.

Məclisində şirin-şirin danışı,
O tərlən duruşu, qıya baxışı
O sərxoş yerışı, o sallanışı,
Kafir olsa, yenə yola gətiri.

Mən qurbanam ala gözün məstinə
Nə qıyıbsan şirin canın qəsdinə,
Sallana-sallana gəlsən üstünə,
Yazıq Qurbanını hala gətiri.

YERİDİ

Ey ariflər, eynim yaş ilə doldu,
Sel-sel oldu, üzüm üstə yeridi.
Aləmi-röyada gördüm camalın,
Elə bildim mələklərin biridi.

Qızıl gülü dəstə-dəstə dərəm mən,
Dərib-dərib pünhan yerə sərəm mən,
Əhdim budu, bir də yarı görəm mən,
Gözüm gözlərinin intizarıdı.

Əzəl başdan belə yazıldı yazı,
Şirindi söhbəti, şirindi sazı,
Gəncə şəhərində Ziyad xan qızı,
Qurbanini oda salan Pəridi.

NAMİDARIDI

Bir pərzad görmüşəm sizin ellərdə,
Çün cismü canımın namidarıdı,
Günəş nişanəli, qəmər misallı,
O cahan xubinin cilvədarıdı.

Dost bilsə yarının gəldiyin, neylər?
Yar yolunda qara bağrını teylər.
Nəsihət qəmzənə ver ki, qan eylər,
Gözəllər şuxinin sitəmkarıdı.

Mənim dərsim əlifdədi, beydədi,

Bir gözəl sevmişəm, cana faydadı.
Desələr, Qurbani, bu nə sevdadı,
De ki: bir pərinin yadigarıdı!

AYRI

Səhər bülbülləri nə fəğan eylər,
Düşərsə güzarı çəməndən ayrı.
Səhər–səhər qönçəsindən ayrılan,
Şəqayiqlər gülməz səməndən ayrı.

Yanında dayanan yoldaşların var,
Sirrini saxlayan sirdaşların var,
Sənin elin, günün, qardaşların var,
Mənim kimsəm yoxdu, yar, səndən ayrı.

Dedim, pəri, nə elərsən mehpara,
Mənim həsrət gözüüm heç uymaz xara,
Bir qətrə yaş tökdün, bir də dübara,
Əqiqdən, yaqutdan, yəməndən ayrı.

Qurbani der: mægər axır zamandı?
Sevgi sevgisindən ayrı yamandı,
Bağrım dəlik–dəlik, sinəm peykandı,
Mənim üzüm gülməz vətəndən ayrı.

GƏNCƏ HEY

Könül qalxıb Bərdə sarı yeridi,
Orda bir ölkə var, adı Gəncə hey!

Gözəlləri, məhbubları, xubları,
Olar batıb malü–mülkə, gencə hey!

Geymək üçün yaşılı var, alı var,
Əmmək üçün ləblərinin balı var,
Xublarının bir özgə cür halı var,
Hər yetənə vurmaq olmaz pəncə hey!

Qurbani der, vüsalına ermədim,
Əl uzadıb qönçə gülün dərmədim,
İran gəzdim, Turan gəzdim görmədim,
Gözəllikdə, məhbubluqda səncə hey!

YARI GÖRMÜŞƏN

Ay ata, can gedib, qalıbdı nəfəs,
Bu nişanda belə yarı görmüşəm.
Bunca ki gözəli tapmadı könül,
Ah çəkibən intizarı görmüşəm.

Gözəllikdə kimsə yoxdu təhrində,
Onunçun çəkərəm yarın qəhrin də
Nə İran, nə Turan, Gəncə şəhrində,
Canlar alan o nigarı görmüşəm.

Ay ata, sən məni etmə günahkar,
Bəsdi, bunca nə elərsən ahu zar?
Qurbani der: əldən gedib ixtiyar,
Xublar şahı o sərdarı görmüşəm.

YETİŞDİM

Laməkan şəhrindən gəldim cana mən.
Canlar əhli bir canana yetişdim.
Əldən-ələ, qəbdən-qaba süzüldüm,
Qətrə idim, bir ümməyə yetişdim.

Bir gözəlin ələyindən ələndim,
Bəli dedim, bəlasına bələndim,
Yeri, göyü yaradandan diləndim,
Göhəri axtardım, kana yetişdim.

Qurbani der: göz gözlədim, göz aldım.
Səmağ oldum, ağılmənddən söz aldım,
Düz tərpendim, mə`rufumu tez aldım,
Ədəb götdüm, yol-ərkəyə yetişdim.

İSTƏRƏM

Çoxdu cahan içrə nazənin dilbər,
Özümə münasib yarı istərəm.
Ola tərən gözlü, həm yaşda uşaq,
Mənə ola e`tibarı istərəm!

Gözəllərin gərək incə belləri,
Şəkərdən, nabatdan şirin dilləri,
Qoynunda isinə nazik əlləri,
Məhəbbətin mənə sarı istərəm!

Evlər yıxan ola daneyi-xalı,
Bir dəm kəm olmaya məndən xəyalı,

Aya, günə bənzər ola camalı,
Həm də ola bənzi arı istərəm!

Ey sevdiyim, gəl kəs bu qalmağalı,
Zail oldu aşığının kamalı,
Vargəl elə düzəltgilən sən halı,
Qurbani der: şux nigarı istərəm!

PƏRİM

Özü xoşsifətli, adı xoşnişan,
Yeriyir qabaqca Mikayıl, Pərim!
Firiştə zülfləri tarimar olmuş,
Asılıb gərdəndən həmayıl, Pərim!

Qapına gəlmişəm, sayılam, sayıl,
Haqq verən paylara mən oldum qayıl,
Qızıl qıtmığından tökdür həmayıl,
Dünya olsun sana naqail, Pərim!

Qurbani qurbandı şahın dərinə,
Dərviş bilər, xirqə nədi, dəri nə?
Ağam qıya baxdı, atdı dərinə,
Yetmiş il bənd etdi Cəbrayıl, Pərim!

GƏLMİŞƏM

Gəncə dağlarından, uzaq ellərdən,
Əlbəttə ki bir murada gəlmişəm.
Eşqin sitəmindən, çərxin əlindən,

Bir şahım var, ona dada gəlmişəm.

Fərağat evimdə otduğum yerdə
Oxuyub elmimə çatdığım yerdə
Bir şirin yuxuda yatdığım yerdə,
İçiriblər mana bada, gəlmişəm.

Bülbül idim, ayrı düşdüm gülümdən.
Fələk vurdu, cida saldı elimdən
Qurbaniyəm, Qara Vəzir əlindən,
Şah oğluna şikayətə gəlmişəm.

MƏNİM

Mürşüdi–kamilim, şeyx oğlu şahım,
Bir ərzim var qulluğuna şah, mənim,
Əziz başın üçün oxu yazğumu,
Agah ol halımnan, gahbagah mənim!

Yığılıban bir araya gəldilər,
Şirin canım eşq oduna saldılar,
Döydülər, söydülər, yarım aldılar,
Axıtdılar göz yaşım, billah mənim!

Dərin–dərin dəryalara boyladı,
Xəncər alıb qara bağrım teylədi,
Oğlu ölmüş vəzir qəza eylədi,
Getməz damağımdan dudi–ah mənim!

Talib olan dərsin alar pırinnən,
Qəvvas olan dürr götürər dərinnən,

Gözü yaşlı keçdim Xudafirinnən,
Yüküm oldu qəmə hicran, ah mənim!

Oxuyur bülbüllər, budu gəldi yaz,
Qurbaninin canı yolunda niyaz,
Sərim sadağadı, üzüm payəndaz,
Candan qeyri yoxdu bir mətah mənim!

EYLƏDİM

Dost yolunda yaxa yırtmış, baş açmış,
Gecə-gündüz dadü bidad etmiş.
Öz əlimnən yıxdım özüm evimi,
Müddəilər evin abad etmiş.

Töxmi-həsərət sinəm üstə əkdirdim,
Gözümün yaşıyla bəhrə yetirdim,
Cəfa çəkdim, dərd xırmanı gətirdim,
Onun adın töhmətabad etmiş.

Dost yolunda üz qoyuban baş kəsdim,
Ağlamaqdan bu didəmnən yaş kəsdim,
Şirin üçün Bisitundan daş kəsdim,
Münasib adımlı Fərhad etmiş.

Şahin, şonqar bəy oğlunun qolunda,
Seyrəğiblər həm sağında solunda,
Qurbani der: bir namərdin yolunda,
Cavan ömrüm heyif, bərbad etmiş.

GEDİRƏM

Nə müddətdi cəlay-vətən olmuşam,
Baş götürüb Gəncə deyib gedirəm.
Qəvvas kimi dəryalara dalmışam,
Eşqə düşüb onca deyib gedirəm.

Sevgili sevgini könülnən tuta,
Sidqini bağlaya eynəlyaquta,
Şahlar şahı özü veribdi buta,
Baş götürüb onca deyib gedirəm.

Qurbani tab etsin bu dərdə necə?
Qərarım kəsilib gündüz, həm gecə,
Bir gözəl sevmişəm hamıdan incə,
Baş götürüb incə deyib gedirəm.

DEYİLƏM

İxtiyar sənindi, vəfalı dilbər,
Mən sənin xətrinə dəyən deyiləm.
Səbəb nədi məndən kənar gəzirsən?
Sir sözün yadlara deyən deyiləm.

Hər gecə vayğamda görürəm səni,
Sən allah, sən tanrı, sən də gör məni,
Çıxsın ilqarından dönənin canı,
Mən ki ilqarımdan dönən deyiləm.

Qurbani der: gülü tutasan dəstə,
Dəribən verəsən vəfalı dostu,

Üzümü qoysam da üzünün üstə,
Öpübən dişlərəm, yeyən deyiləm.

ALMAĞA GƏLMİŞƏM

Ellər köçdü yaylasına, dayandı,
Sizin dağdan qar almağa gəlmişəm.
Könül quşu dövr eyləyir bu dağda,
Zənbur mənəm, bar almağa gəlmişəm.

Sevgilimin qaşu Kə`bə küncüdü,
Mən öləndə kimlər ona yöncüdü?
Ağız süddü, diş dürr, dahan incidi,
Sərraf mənəm, zər almağa gəlmişəm.

Başına döndüyüm, şahların şahı,
Səni gördü gözüm, çəkmərəm ahı,
Qurbani der: budu sözün kütahı,
Müxtəsəri, yar almağa gəlmişəm.

GƏLMİŞƏM

Başına döndüyüm Gəncənin xanı,
Mətləbimdi, pəri üçün gəlmişəm.
Buyur cəlladlara töksünlər qanı,
Mətləbimdi, pəri üçün gəlmişəm!

Böyüklərdən əta, kiçikdən xəta,
Mərd iyid odu ki, dediyin tuta,
Şahlar şahı mənə veribdi buta,

Mətləbimdi, pəri üçün gəlmişəm!

Heç çıxmadım nazlı yarın köşkünə,
Bulanmadım ənbərinə, müşkünə,
Tərəhhüm eylə mən qərib miskinə,
Mətləbimdi, pəri üçün gəlmişəm!

Qurbani der: diriliyəm, mən diri,
Yolunda qoymuşam can ilə səri,
Axtardığım yardı, şikarım pəri,
Mətləbimdi, pəri üçün gəlmişəm!

RAS GƏLDİM

Pərinin bağında seyran eylədim,
Almalı, alçalı yaza ras gəldim.
Almasın, heyvasın dərdim, döşürdüm,
Könül istədiyi naza ras gəldim.

Gözəllər gözəli, gözəllər xası,
Silindi, qalmadı könlümün pası,
Sinəni bənzətdim şonqor yuvası,
Oğlan libasında qıza ras gəldim.

Qurbaniyəm, görcək həzər eylədim,
Gözəlləri gördüm, nəzər eylədim,
Yeddisilə bağda güzar eylədim,
Hesabım yanıldı, yüzə ras gəldim.

GÜLÜZƏ

Məni görcək ürbənd çəkdi gül üzə,
Dara zülfün, qoy tökülsün gül üzə,
Qorxum budu xoryat bağdan gül üzə,
Kəsilə güllüyün mədarı, xanım!

Çox işlərə o, eyləyər iradə,
Fələk qoymaz mən yetişəm muradə,
Seyrəqib görməsin heç gün dünyadə,
Heç nəcat tapmasın əğyarı xanım!

Maral xanım naqis işlər eyləyər,
Xəncər alıb ciyərimi teyləyər,
Qurbani bu yarsız bağı neyləyər?
Pozular ömrünün pərgarı, xanım!

GÖRMƏSİN

Xandı gələn, vəzirlər də yanınca,
Çək pərdəni, naməhrəmlər görməsin!
Kaş öləydim bu günlərə qalınca,
Çək pərdəni, naməhrəmlər görməsin!

Səs yayılar, sirrimizi bildirər,
Dost-düşməni axır bizə güldürər,
Müxənnətin sözü adam öldürər,
Çək pərdəni, naməhrəmlər görməsin!

Qurbani, başına yağar yağış, qar,
Ah, necə vətəndən oldum dərbədən,
Bu sevdaya düşən çəkər ahü-zar,

Çək pərdəni, naməhrəmlər görməsin!

DEYƏRSƏN

Şahi-xuban, mənim ərzi-halımı,
Əlbət, əlbət nazlı yara deyərsən!
Xəstə düşdüm, qaldım onun kuyində,
Üzü dönmüş sitəmkara deyərsən!

Səni o, görcəyin əlbət, dindiri,
Aşiq mə`şuqunu oda yandırdı,
Dərdim anbar-anbar, dərmanım Pəri,
Mən qalmışam nə avara, deyərsən!

Qazanmadıq bu dünyanın malını,
Geyinmədik yaşılını, alını,
Dirli Qurbaninin ərzi-halını,
Yalvara-yalvara yara deyərsən!

SAQİNİN

Varmı mənim kimi bir qanı dolmuş,
Eyşin qurmuş otağında saqinin.
Çahar zülfü bir-birinə vurulu
Qanlar oynar buxağında saqinin.

Ay ilə gün bir-birinə çatılı,
Sevdiciyim yağnan bala qatılı,
Doğram-doğram olub közə tutulu,
Qara bağrım bıçağında saqinin.

Humay kimi dövr elərəm havada,
Babam öldü, yetim qaldım yuvada,
Bir əli əllərdə, ağızı duada,
Bir əli də ayağında saqinin.

Qurbani der: bu dərd mənə qalınca,
Canım çıxıb yar xətrini alınca,
Payız gecələri sabah olunca,
Çəşmim yağı çırağında saqinin.

MƏNDƏN

Dağlar, sənin ilə həmdəm olmada,
Əsirgərsən indi qarı da məndən.
Seyraqıbın o tə`nəli sözləri,
Axır ayrı salar yarı da məndən.

Bu ilməyin, bu köynəyin, bu ağın,
Əzəl başdan bağbanıydım bu bağın,
Sinəm üstə çarpaz düyün bu dağın,
Bağban əsirgəyər narı da məndən.

Bu dünya dediyin bir boş ələkdi,
Haqqın min bir adı onda gərəkdi,
Qurbani der: bu nə çərxi-fələkdi,
Zülümlə ayrarlar yarı da məndən.

GƏZƏ-GƏZƏ MƏN

Altı yol gəlmişdim, bununla yeddi,
Öldüm bu bağçanı gəzə-gəzə mən.
Dedim, bir yar sevdim, unudub getdi,
Öldüm bu bağçanı gəzə-gəzə mən!

Gözüm doymaz sənin kimi canandan,
Cananın itirən tez olar candan,
İnanmırsan soruş şahi-xubandan,
Öldüm bu bağçanı gəzə-gəzə mən!

Pəri, sənə qurban dirili Qurban!
Yolunda qoyubdu o baş ilə can,
Bir əlində fanus, yanında xuban,
Öldüm bu bağçanı gəzə-gəzə mən!

XOŞ GƏLDİN

Bu gün nə xoş gündü, nə xoş saatdı,
Qədəm basdın, Pəri xanım, xoş gəldin!
Mətləbim almışam abi-həyatdan,
Təzələndi ruh-rəvanım, xoş gəldin!

Gözlərin nərgizdi, hüsnün mahtaban,
Açılıb, gül, süsən, sünbül, ərğəvan,
Zanbağü-yasəmən, bərgi-ireyhan,
Fəsli-bahar gülüstanım, xoş gəldin!

Şad elədin Qurbaninin didarın,
Həsretin çəkirdim sən kimi yarın,
Saldın bağa küllü cəmi dostların,
Gözəllər şahvarı canım, xoş gəldin!

BİLMƏDİNMI SƏN

Şəbnişin eyləyib yola düşmüşəm,
Yar, mənim gəldiyim bilmədinmi sən?
Dərdini çəkməkdən dəli olmuşam,
Yar, mənim gəldiyim bilmədinmi sən?

Mən qurbanam sənin kimi canana,
Olmuşam dərdindən dəli divana,
Dağılsın otağım, ev ilə xana,
Yar, mənim gəldiyim bilmədinmi sən?

Qurbani deyir ki: sonasan, sona,
Bir zaman görməsəm yanaram, yana,
Qarabaş göndərdim əhdə peymana,
Yar, mənim gəldiyim bilmədinmi sən?

QIZLARIN

Axşamdan yağan qar çıxıbdı dizə,
Kəsilib bulaqdan yolu qızların.
Sənəyin doldurub qoyanda düzə,
Üşüdü barmağı, əli qızların.

Gözəllər yığılıb hamısı kəndə,
Sənəyin doldurub burdan ötəndə,
Şamaxı şəddəli gərdənbənd təndə,
Əyrimcədən keçər beli qızların.

Qurbani der: bu dərdləri biləsiniz,
Qohum–qardaş yığılıban gələsiniz,
Adna axşamında bəlgə qoyasız,
Kəsilə qovğası, qalı qızların.

BAĞLASIN

Yaralandım ürəyimin başınnan,
Yara deynən yaralarım bağlasın!
Oxlanmışam kirpiyinnən, qaşınnan,
Mən ölürəm, onu allah saxlasın!

Naşı təbib dərdə dərman etmədi,
Canan gəlib göz önünnən ötmədi,
Həsrət öldüm, əlim yara yetmədi,
Vəzir də mənim tək kamın almasın!

Qurbaninin dərdi həddən ziyada,
Çağırısam ağamı, yetişər dada,
Desələr necoldu, o beynəva da:
Mən al geydim, o qaralar bağlasın!

SEVİNSİN

Ay arıflər, bu dünyanın üzündə
Təzəcə açılan güllər sevinsin!
Bir əyri çalmalı, xumar gözlünün,
Zülfünü dağıdan yellər sevinsin!

Gəlsin bahar fəsli, açılsın yazlar,

Göllərə tökülsün ağ quba qazlar,
Bəyzada oğlanlar, xanzada qızlar,
Yar ilə danışan dillər sevinsin!

Qurbaniyəm, mən sevərəm Narıncı,
Yar-yar deyib oldum axır zarıncı,
Almanı, heyvanı, narı, turuncu,
Bu dördünü dərən əllər sevinsin!

GƏLİN

Yolunu salıbsan çeşmə başından,
Qorxuram gələsən nəzərə, gəlin!
Əgər qəbul etsən bu şirin canı,
Verrəm qurban sən tək gözələ, gəlin!

Qızıl gülü dəstə tutub dərgilən,
Dəribəni pünhan yerdə sərgilən,
Ağ üzündən bir cüt busə vergilən,
Qəribəm, könlümü təzələ, gəlin!

Yazıq Qurbanini dərdli yazgilən,
Hər cür cəfasına, cəbrə dözgilən,
Öz əlinlə məzarını qazgilən,
Qoy məzara, özün dəfn elə, gəlin!

SƏNƏ QURBAN

Dindirirəm niyə dinmirsən, ay qız?
Bir zaman lal olu dil, sənə qurban!

Gülüb neştər ilə tökdün qanımı,
Nazik əllərinlə sil, sənə qurban!

Maral gedər otlar dağın içində,
Piltə şö`lə verər yağın içində,
Bağbanı dindirdim bağın içində,
Açılan lalələr, gül sənə qurban!

Yazıq Qurbaniyəm, ay güli-xəndan,
Bir cüt ay baş verib çıxıb yaxandan,
Bir busə istədim ağ üzdə xaldan,
Acıxlandı dedi: al, sənə qurban!

LƏBLƏRİN

Ey gözəl, tellərin yıxdı evimi,
Bürünmüşdü al duvağa, ləblərin!
Rahət qoymur bir dəm xumar gözlərin,
Salmış məni daşa, dağa ləblərin!

Şe`ri-gözəl mən söylərəm şanına,
Olsun varım qurban sənin canına,
Mən yetiməm, bir al məni yanına,
Gəlsin onda kef, damağa ləblərin!

Şip-şirindi dilin, məmən yeməli,
Sana Leyli, Əsli, Şirin deməli,
Ağ bədəndə incə bel, gül məməli,
İşiq salır al yanağa ləblərin!

Tər qonçasan, axır xarın olmasa,

Bir laçınsan, sarı sarın olmasa,
Mənim kimi can-nisarın olmasa,
Düşər ol dəm çox sorağa ləblərin!

Olsun fəda mülkü-malın zülfünə,
Çəkər məni dərd, xəyalım zülfünə,
Heyran oldum mən, a zalım, zülfünə,
Qoymur ancaq danışmağa ləblərin!

Qurbani der: bəsdı məni puç etdin,
Aldın ağılım əldən, dəli, gic etdin,
Zəhmətimi, həm sə`yimi heç etdin,
Axır saldı qara dağa, ləblərin!

ONDAN ÖLDÜR

Başına döndüyüm, xanların xanı,
Könlümün mətləbin bil, ondan öldür!
Sən ol tanrı, mənə qəzəbnak olma,
Lütf elə, üzümə gül, ondan öldür!

Qəm əhliyəm, dindirməsən dinməyəm,
Eşq oduna alışmışam, sönməyəm,
Ta öluncə dediyimdən dönməyəm,
Apar yar qoynuna sal, ondan öldür!

Qurbaniyəm, eşq əlindən büryanam,
Ta öluncə mən o qıza qurbanam,
Qulluğunda gözü bağlı tərlandıam,
Çalış, şikar bəndin al, ondan öldür!

QAL OLU

Dedim: könül, sevmə xublar xubunu,
Onun hər muyunda yüz min qal olu.
Nagah səni dərdə giriftar eylər,
Qaşı fitnə, qəmzəsində al olu.

Ulu divanlarda çəkilir adım,
Ərşə bülənd oldu dadü-fəryadım,
Başım üstə qanım içən cəlladım,
Sağ əlində əlif qəddim dal olu.

Camalı Yusifin-İbn Yaqubun,
Aləmə şəms olan hüsnü həbibin,
Ala gözlü, şirin sözlü məhbubun,
Zənəxdanı dürr şö`ləli xal olu.

Qəmər nə yandırır, günəş nə yaxar,
Könlüm nə titrəşib ümmana axar,
Qurbani der: hər kim şaha kəc baxar,
Onun kəmalında tez zaval olu.

BƏHANƏDİ BU

Dedim: Dilbər, getmə, bir də danışaq,
Dedi: Sözü'n yoxdu, bəhanədi bu!
Dedim: Bir nəzər qıl aşıq halına
Dedi: Əcəb dəli divanədi bu!

Dedim: Ey vay, halım yaman olubdu,

Dedi: Qəmdən belim kaman olubdu,
Dedim: Vallah, sinəm meydan olubdu,
Dedi: Mən bilmənəm, xəzanədi bu!

Dedim: Qoy gözümə qıvrım tellərin,
Dedi: Lazım deyil, vəhşi güllərin,
Dedim: Sən bizimsən, biz də ellərin,
Dedi: Aldanmayın, biganədi bu!

Dedim: Sənə aşiq olan can budu,
Dedi: Sənin eşqin axar bir sudu,
Dedim: Cavan ömrüm çürüyüb budu,
Dedi: Əbəs sözdü, əfsanədi bu!

Dedim: Qurbaniyəm yarın adına,
Dedi: Elə sənsən düşən yadına,
Dedim: Mən ha yandım eşqin oduna,
Dedi: Şama yanan pərvanədi bu!

ELLƏRƏ DOĞRU

Nə ola bir şadlıq xəbəri gələ,
Yüklənə barxanam ellərə doğru.
Naşı ovçu bərə bəklər, əylənər,
Marallar sayrışar yollara doğru.

Səhərdən yüklənən nazlımın köçü,
Cənnətül mə`vadır qoynunun içi,
Əbrişim telləri, mürəssə saçı,
Hərdəm şitab elər bellərə doğru.

Sevdiyimin gürcü imiş atası,
Əskik olmaz qoç iyidin xatası,
Qaşın kaman, sinəm onun butası,
Qatı yay çəkilir qollara doğru.

Tağçalarda qurudular barama,
Naşı təbib məlhəm eylər yarama,
Dedim pərim, züflərini darama,
Könül gəştə çıxar tellərə doğru.

Qurbani der: naləm yandırır daşı,
Üstümə gəlməsin təbibin-naşı,
Ümmana dönəndə gözümlün yaşı,
Axanda tökülür sellərə doğru.

DÖNÜBDÜ

Hicran gecələri qayğı çəkməkdən,
Əlif qəddim əyri yaya dönübdü.
Bədəsilin eşidəntək sözlərin,
Yəqin etdim, ömrüm zaya dönübdü.

Uçuşur durnalar, səkir teyhular,
Namərd adam qalibliyin arzular,
Bulandı dəryalar, həm daşdı sular,
Qaynaqsız bulaqlar çaya dönübdü.

Biz də qonaq olduq qarlı Osmana,
Yunis tək mat qaldıq bəhri-ümmana,

Qurbani der: dönsün belə zamana,
Göydəki ulduzlar aya dönübdü.

GÜLƏRMİŞ

Baxgilən fələyin ruzigarına.
Əyyam xoş keçəndə dövrən gülərmiş.
Bəhrəli çağlarda, məhsul ayında,
Bağı bar verəndə bağban gülərmiş.

Bir baxtın yatıban bir ucalanda,
Tülək-tərlən olub, sar ov çalanda,
Məsəldi deyərlər: qurd qocalanda,
Tülkü meydan açıb, dovşan gülərmiş.

Qurbani, qəmlənmə, kərəm-kanı var,
Ədalət hakimin haqq divanı var,
Bu çərxi-fələyin nərdibanı var,
Yenən ağlayarmış, qalxan gülərmiş.

AÇILMIŞ

Pərimin bağında seyran eylədim,
Sanasan bağçada güllər açılmış.
Çıxardım könüldən dərdi, qubarı,
Xoş göftarlı şirin dillər açılmış.

Sifətdə Züleyxa – yarı Yusifin,
Xubların xubusan eylərəm vəsfin,

Böyü uzun, beli incə məhbubun,
Buxağında gözəl xallar açılmış.

Hasil oldu Qurbaninin diləyi,
Tanımaram nə sultanı, nə bəyi,
Mirvari qolbağı, bəyaz biləyi,
Dal gərdəndə siyah tellər açılmış.

BİR DALA

Əlif qəddin, bey qamətin, sey saçın,
Necə bənzər hərf içində bir dala.
Hər muyuva min gövhərdir tay saçın,
Qəvvas olan yek dəryada bir dala.

Qəvvas olan dəryalara dalıbdı,
Sərraf lə`li qiymətində alıbdı,
Çün bülbüllər ara yerdə qalıbdı,
Zağı görüb dolanıbdı bir dala.

Süsənmisən, sünbülmüsən yara san,
Tiği alıb bağrım başın yarasan.
Qurbani der: canı verdim yara san,
Haçaq olur biz də verək bir dala.

YETİNCƏ

İstəyirsən gəlib mənə yetəsən,
Ayaq götür ta ki, yara yetincə.

Ömrüm bağçasının gülün dərərlər,
Dost bağından az kənara yetincə.

Hər iyidin sığındığı başına.
Əl aparmaq olmaz haqqın işinə
Suyu gəlib çatıb novun başına,
Həsrət çəkir ta ki pərə yetincə.

Qurbani, sözlərin yarasta söylə!
Sızıldaşır yaram, yar, asta söylə!
Bir ac qarın doydur, yar, az tas eylə,
Nagah–nagah könüllərə yetincə.

BİR DƏ YAZ

Gecə–gündüz bulud keçər havalar,
Belə getməz, əlbət gəli bir də yaz...
Oxuyur bülbüllər muğam, havalar,
Sızıldaşır yaram, aman bir də yaz!

Bulud olan qalxar havada gəzər,
Aşiq olan yarın bağrını əzər,
Qəvvəs olan girər dərində gəzər,
Bir dərin var, bir dərgə var, bir dayaz!

Qurbani güldəstə bağlar oxuna,
Sinəm buta, yarım mücgan oxuna,
Bir namə yaz hər divanda oxuna,
Görən deyə, var əllərin, bir də yaz!

YARA ÜZ

Gözəl adam, gəl allahı sevərsən,
Daldalanma, bir də görgəz yara üz!
Astana gör yarın astanasında,
Qulluq eylə, xidmət eylə, yara üz!

Sağdan vurdu, soldan çıxdı sağa lam,
Sağ qoşundu, sol ləşkərdi, sağ ələm,
Nagümanam mən bu dərddən sağalam,
Təbib birdi, dərd minbirdi, yara yüz!

Qurbani der: bura gəldim yar üçün,
Kəs ciyərim, doğru bağırim yar üçün,
Yar odu ki, yardan sonra yar üçün,
Zülf dağıda, yaxa yırtı, yara üz!

TAPILMAZ

Deyim bir–bir dərdim sənə yaz, qələm,
Bilinməz hesabı, sanı tapılmaz.
Bağla dəftər, çox eləmə naz, qələm,
Ələ düşməz bu dastanı tapılmaz.

Şərik ol dərdimə sən də buy ara,
Yüz min olub bu sinəmdə bu yara,
Yolçusuyam, yalvarıram bu yara,
Şirin dildə bir nöqsanı tapılmaz.

Arif özü bilər, mətləbi qanan
Yoxdu mənim kimi eşqində yanan,

Könlüm istəklisi sən kimi canan
Yüz il gəzsəm bu dünyanı, tapılmaz.

Qurbanı olduğum, gəl bir insafa,
Nə bilər qədrini, çəkməyən cəfa,
Seçər dürr versən xoca sərrafa,
Belə əhmər gövhərkanı tapılmaz.

Kəsmə nəzərini bu xətti çaldan,
Xəstəyəm, ölürəm, düşmüşəm haldan,
Baş alıb gedirəm sizin mahaldan,
Axtarsan da bu Qurbani tapılmaz.

İNDİ

Ayın lam içində, sin arasında,
Yar mana göndərdi bir cəviz indi,
Aylar, illər həsrətini çəkdiyim,
Lütf eylə ləbimə bircə üz indi.

Gözəllər yığılıb qıya baxanda,
Zülfü dal gərdəndə qıya baxanda,
Nigar pəncərədən qıya baxanda,
Ömrümün rişəsin bircə üz indi.

Gözəllər oturmuş göz bulağında,
Sürmə tək qovruldu göz bulağında,
Qüdrət çeşməsində, göz bulağında,
Qurbani, çalxanıb bircə üz indi.

ƏSƏR İNDİ

Səhər-səhər bir gözələ uğradım,
Ondan dəydi mənə ay əsər indi.
Ağlım zail oldu, halım digərgün,
Nə ki var əndamım ay əsər indi!

Bahar olcaq dağlar aylalalandı,
Bulud zülf üzünə ağ lalalandı,
Biznən mey içənlər ay lalalandı,
Tökülüb sərinə ay əsər indi!

Örtübdü başına şal qəza işin,
Qoymuyun dannıya el qaza işin,
Qurbani der: get-gör ol qəza işin,
Tərlan avın almış, ayə sar indi?

OYADA MƏNİ

Xəstə düşüb qürbət eldə yataram,
Bir kimsənəm yoxdu oyada məni.
O siyah telləri, şirin dilləri,
Salıbdı sönməyən oy, oda məni.

Evinin dalında çeşmədə su var,
Gözüm gördü, könlüm eylədi qubar,
Məndən qeyri bəlkə bir sevgisi var,
Ol səbəbdən salmır o yada məni.

Sənsən Qurbaninin gül üzlü yarı,
Qalsa qürbət eldə artar azarı,

Hərdən oğrun baxır o mənə sarı,
Baxışı yandırır ay o da məni.

CANIM HEY

Köç-köç oldu, köçdü ellər, obalar.
Bayqudan viranda qalan canım hey!
Çaylar coşdu, yollar işləməz oldu,
Gəmisini girdabda qalan canım hey!

Əzəl başdan söz ustadı gələndə,
Qaş cəllad, gözü yağ gələndə,
Hərdəm gözəlimin adı gələndə,
Sarılıb gül kimi solan canım hey!

Qurbaniyəm, fikrim gəzir asmanda,
Canan harda olsa, can alar anda,
Yəqub kimi qan ağlaram Kən`anda,
Yusif tək zindanda qalan canım hey!